



22. 02. 2026

தலைப்புச் செய்திகள்

1. புதுதில்லி செயற்கை நுண்ணறிவு உச்சிமாநாடு உலகளவில் திருப்புமுனையை ஏற்படுத்தியுள்ளதாக பிரதமர் திரு. நரேந்திரமோடி மனதின் குரல் நிகழ்ச்சியில் தெரிவித்துள்ளார்.
2. மத்திய மாநில அரசுகள் ஒருங்கிணைந்து செயல்பட வேண்டியதன் அவசியத்தை குடியரசு துணைத் தலைவர் திரு. சி. பி. ராதா கிருஷ்ணன் வலியுறுத்தியுள்ளார்.
3. தமிழக அரசு மகளிர் முன்னேற்றத்திற்கான திட்டங்களை நிறைவேற்றி வருவதாக துணை முதலமைச்சர் திரு. உதயநிதி ஸ்டாலின் கூறியுள்ளார்.
4. தமிழகத்தில் கடந்த நான்கரை ஆண்டுகளில் நான்காயிரத்து 332 திருக்கோவில்களில் குடமுழுக்கு விழா நடத்தப்பட்டுள்ளதாக மாநில அரசு தெரிவித்துள்ளது.
5. ஐ.சி.சி. உலக கோப்பை 20-20 கிரிக்கெட் போட்டியின் சூப்பர் 8 சுற்று ஆட்டத்தில் இந்தியா இன்று தென்னாப்பிரிக்காவை எதிர்கொள்கிறது.

இனி விரிவான செய்திகள்



மன் கி பாத்

உலகின் எதிர்கால செயற்கை நுண்ணறிவு பயன்பாட்டில் புதுதில்லி செயற்கை நுண்ணறிவு தாக்க உச்சிமாநாடு திருப்புமுனையை ஏற்படுத்தியுள்ளதாக பிரதமர் திரு. நரேந்திரமோடி தெரிவித்துள்ளார்.

அகில இந்திய வானொலியில் மன் கி பாத் மனதின் குரல் நிகழ்ச்சியில் 131-வது முறையாக இன்று உரையாற்றிய பிரதமர், A.I. உச்சி மாநாட்டின் கண்காட்சியில் விலங்குகளுக்கு சிகிச்சை அளிப்பதில் செயற்கை நுண்ணறிவின் பயன்பாடு எடுத்துரைக்கப் பட்டதாக கூறினார்.

நாட்டின் பழமையான நூல்கள், கையெழுத்து பிரதிகள் ஆகியவை செயற்கை நுண்ணறிவின் உதவியுடன் பாதுகாக்கப்படுவதுடன் வாசிப்பதற்கேற்ற முறையில் மாற்றப்படுவது, மொழிப்பெயர்க்கப் படுவது குறித்து உலகத் தலைவர்கள் வியந்து பாராட்டியதாக கூறினார்.

நாட்டில் உடலுறுப்பு தானம் குறித்த விழிப்புணர்வு அதிகரித்து வருவதாக தெரிவித்த பிரதமர், உடலுறுப்பு தானம், அதை பெறுபவர்களுக்கு மட்டுமல்லாமல் மருத்துவ ஆராய்ச்சிகளுக்கும் பெரிதும் பயனளிப்பதாக கூறினார்.

உடலுறுப்பு தானம் பெற்றவர்கள் சிகிச்சைக்கு பிறகு விளையாட்டு உள்ளிட்ட துறைகளில் சிறந்து விளங்குவதாகவும் பிரதமர் குறிப்பிட்டார்.

குடியரசு தலைவர் மாளிகையில் நாளை நடைபெறும் நிகழ்ச்சியில் மூதறிஞர் ராஜாஜியின் திருவுருவச் சிலை திறக்கப்படவுள்ளதாக தெரிவித்த பிரதமர், அதிகாரத்தை

பதவியாக அல்லாமல் சேவையாக ஏற்றவர் ராஜாஜி என்று புகழாரம் சூட்டினார்.

ராஜாஜி உத்சவம் தொடர்பான கண்காட்சி நாளையன்று நாள் தொடங்கி வரும் ஒன்றாம் தேதிவரை நடைபெறும் என்றார்.

டிஜிட்டல் கைது குறித்து பல்வேறு விழிப்புணர்வுகள் ஏற்படுத்தப்பட்ட நிலையிலும், டிஜிட்டல் கைது மற்றும் நிதி மோசடிகள் தொடர்ந்து நடைபெறுவது கவலையளிப்பதாக கூறிய பிரதமர், போலி அழைப்புகள், குறுஞ்செய்தி உள்ளிட்டவைகள் குறித்து மக்கள் விழிப்புடன் இருக்க வேண்டியதன் அவசியத்தை எடுத்துரைத்தார்.

வங்கிகளின் அதிகாரப்பூர்வ செயலிகள் மூலம் பெறப்படும் தகவல்கள், OTP, ஆதார் எண் அல்லது வங்கி கணக்கு விபரம் உள்ளிட்டவற்றை யாருடனும் பகிர்ந்து கொள்ள வேண்டாம் என்றும், கடவுச்சொற்களை அவ்வப்போது மாற்றவேண்டும் என்றும் அறிவுறுத்தினார்.

இந்திய ரிசர்வ் வங்கி சார்பில் நடைபெறும் நிதி மேலாண்மை குறித்த விழிப்புணர்வு செயல்பாடுகள் ஆண்டுமுழுவதும் தொடர்ந்து நடைபெறும் என்றார்.

விவசாயிகள் தற்போது உற்பத்தியில் மட்டுமின்றி அதன் தரம், புதிய சந்தைகள், மதிப்புக் கூட்டுப் பொருட்கள் உள்ளிட்டவற்றில் கவனம் செலுத்தி வருவது மகிழ்ச்சி அளிப்பதாக கூறிய பிரதமர், உலகின் மிகப்பெரிய அரிசி உற்பத்தி நாடாக இந்தியா உருவெடுத்துள்ளதாக சுட்டிக்காட்டினார்.

உள்நாட்டு உணவுத் தேவைகளை பூர்த்தி செய்வதோடு உலகளாவிய தேவைக்கும் இந்தியா தற்போது பங்களிப்பது குறித்து பெருமிதம் தெரிவித்தார்.

நம்நாட்டின் வேளாண் உற்பத்தி பொருட்கள் தற்போது விமானம் மூலம் வெளிநாடுகளுக்கு எளிதாக கொண்டுசெல்லப் படுவதாக கூறிய பிரதமர், அவற்றின் உயர்தரத்தின் மூலம் புவிசார் குறியீடுகளை பெற்று வருவதாக சுட்டிக்காட்டினார்.

தேர்வுக்கு தயாராகும் மாணாக்கர் அனைவரும் வெற்றிபெற வாழ்த்திய பிரதமர், மன அழுத்தமின்றி தேர்வுகளை எதிர்கொள்ள வேண்டுமென அறிவுறுத்தினார்.

மதிப்பெண் பட்டியல் மட்டுமே வாழ்க்கையை தீர்மானிப்பதில்லை என்றும் பிரதமர் எடுத்துரைத்தார்.

முன்னாள் முதலமைச்சர் ஜெயலலிதாவின் 78-வது பிறந்தநாள் நாளைமறுநாள் கொண்டாடப்பட உள்ள நிலையில், அன்னாருக்கு அஞ்சலி செலுத்திய பிரதமர், பெண்களின் நலன், சட்டம் ஒழுங்கு பாதுகாப்பு ஆகியவற்றில் உறுதியான நடவடிக்கைகளை மேற்கொண்டவர் ஜெயலலிதா என புகழாரம் சூட்டினார்.

.. வாய்ஸ் ..

தற்போது நடைபெற்று வரும் 20-20 உலககோப்பை கிரிக்கெட் போட்டிகளில் கனடா அணியில் அதிக எண்ணிக்கையிலான இந்திய வம்சாவளியினர் பங்கேற்றுள்ளதை சுட்டிக்காட்டிய பிரதமர், அமெரிக்கா, ஓமன் அணிகளிலும் இந்திய வம்சாவளி வீரர்கள் இடம்பெற்றிருப்பது

நாட்டின் தனித்துவ அடையாளமாக விளங்குவதாக பெருமிதம் தெரிவித்தார்.

உலகெங்கும் வாழும் இந்தியர்கள் தாங்கள் வசிக்கும் நாடுகளின் வளர்ச்சிக்கு மட்டுமின்றி தாய்நாட்டின் முன்னேற்றத்திற்கும் பங்களிப்பதாக கூறினார்.

கேரளாவில் 250 ஆண்டுகளுக்கு பிறகு பாரம்பரிய முறையில் நடைபெற்ற கேரள கும்ப மேளா மகிழ்ச்சி அளிப்பதாக பிரதமர் கூறினார்.

புனித ரமலான், ஹோலி உள்ளிட்ட பண்டிகைகளுக்கு வாழ்த்து தெரிவித்துக் கொண்ட பிரதமர், பண்டிகை காலங்களில் சுதேசி பொருட்களை வாங்கி நாட்டின் சுயசார்பை ஊக்குவிக்க வேண்டுமென கேட்டுக்கொண்டார்.



பிரதமர்

இதனிடையே பிரதமர் உத்திரபிரதேச மாநிலம் மீரட்டில் இன்று மெட்ரோ ரயில் மற்றும் மீரட் - புதுதில்லி இடையேயான நமோ பாரத் ரயில் சேவைகளை கொடியசைத்து துவக்கிவைத்தார்.

தொடர்ந்து 12 ஆயிரத்து 930 கோடி ரூபாய் மதிப்பிலான பல்வேறு வளர்ச்சித்திட்டப் பணிகளை பிரதமர் தொடங்கிவைக்கிறார்.



குடியரசு துணைத்தலைவர்

மத்திய மாநில அரசுகள் ஒருங்கிணைந்து செயல்பட வேண்டியதன் அவசியத்தை குடியரசு துணைத் தலைவர் திரு. சி. பி. ராதா கிருஷ்ணன் தெரிவித்துள்ளார்.

.. வாய்ஸ் ..

சிவகங்கையில் வீரமங்கை வேலுநாச்சியாரின் திருவுருவச்சிலைக்கு மாலை அணிவித்து மரியாதை செலுத்தியபின் செய்தியாளர்களிடம் பேசியஅவர், அமெரிக்காவின் வரி குறைப்பு நடவடிக்கையால் இந்திய பொருளாதாரம் மேம்படும் என்றார்.

முன்னதாக மதுரை வண்டியூரில் சுதந்திர போராட்ட வீரர் வ.உ.சிதம்பரனாரின் சிலை கட்டுமானப் பணிகளுக்கு இன்று அடிக்கல் நாட்டினார்.



உதயநிதி

தமிழக அரசு மகளிர் முன்னேற்றத்திற்கான திட்டங்களை நிறைவேற்றி வருவதாக துணை முதலமைச்சர் திரு.உதயநிதி ஸ்டாலின் தெரிவித்துள்ளார்.

கோவை மாவட்டம் பொள்ளாச்சியில் 9 கோடியே 83 லட்ச ரூபாய் மதிப்பிலான புதிய பேருந்து நிலையத்தை இன்று திறந்து வைத்து பேசியஅவர், எதிர்வரும் சட்டப்பேரவை தேர்தலில் வெற்றிபெற்று திமுக மீண்டும் ஆட்சியமைக்கும் என நம்பிக்கை தெரிவித்தார்.

தொடர்ந்து பொள்ளாச்சி அருட்செல்வர் மகாலிங்கம் சாலையை மக்கள் பயன்பாட்டிற்கு அர்ப்பணித்த அவர், நாடாளுமன்ற உறுப்பினர் அலுவலகத்தையும் திறந்துவைத்தார்.



அறிக்கை

தமிழகத்தில் கடந்த நான்கரை ஆண்டுகளில் 4 ஆயிரத்து 332 திருக்கோவில்களில் குடமுழுக்கு விழா நடத்தப்பட்டுள்ளதாக மாநில அரசு தெரிவித்துள்ளது.

இதுதொடர்பாக அரசு இன்று வெளியிட்டுள்ள செய்தியில், மாநிலம் முழுவதும் 12 ஆயிரத்து 931 திருக்கோவில்களில் 8 ஆயிரத்து 100 கோடி ரூபாய் மதிப்பில் திருப்பணிகள் மேற்கொள்ளப்பட்டு வருவதாகவும், 8 ஆயிரத்து 107 ஏக்கர் கோவில் நிலங்கள் ஆக்கரமிப்பில் இருந்து மீட்கப்பட்டு உள்ளதாகவும் தெரிவிக்கப்பட்டுள்ளது.

பழனி, அனுவாவி, திருநீர்மலை, திருக்கழுக்குன்றம், திருப்பரங்குன்றம் அருள்மிகு காசி விஸ்வநாதர் கோவில் ஆகிய இடங்களில் கம்பி வட ஊர்திகளும் சுவாமி மலையில் மின்தூக்கி அமைக்கும் பணிகளும் 196 கோடி ரூபாய் மதிப்பில் நடைபெற்று வருவதாக கூறப்பட்டுள்ளது.

நாள்முழுவதும் 14 திருக்கோவில்களிலும், 764 திருக்கோவில்களில் ஒரு வேளையும் அன்னதான திட்டம் ஆண்டுக்கு 120 கோடி செலவில் செயல்படுத்தப் படுவதாகவும் திருக்கோவில்கள் சார்பாக இதுவரை 2 ஆயிரத்து 800

திருமணங்கள் நடத்திவைக்கப் பட்டுள்ளதாகவும்
தெரிவிக்கப்பட்டுள்ளது.



MRK பன்னீர் செல்வம்

மாநில அரசு மக்களின் அடிப்படைத் தேவைகள்
அனைத்தையும் பூர்த்தி செய்துள்ளதாக மாநில உழவர்
நலத்துறை அமைச்சர் திரு. MRK பன்னீர் செல்வம்
தெரிவித்துள்ளார்.

தர்மபுரியில் மாவட்ட ஒருங்கிணைந்த வேளாண் விற்பனை
கூடத்தில் புளி வர்த்தக மையத்தை இன்று தொடங்கிவைத்தார்.



அர்ச்சனா பட்நாயக்

தமிழ்நாட்டில் இறுதி வாக்காளர் பட்டியலை மாநில
தலைமை தேர்தல் அதிகாரி திருமதி. அர்ச்சனா பட்நாயக்
நாளை வெளியிடுகிறார்.

ஜனவரி ஒன்றாம் தேதியை தகுதிநாளாக கொண்ட சிறப்பு
தீவிர திருத்தப்பணிகள் நிறைவுப் பெற்றதை அடுத்து இறுதி
வாக்காளர் பட்டியல் நாளை வெளியிடப்படுகிறது.

வாக்காளர்கள் voters. eci. gov. in என்ற இணையதளத்தில்
தங்களது பெயரை சரிபார்த்துக் கொள்ளலாம்.



கொடைக்கானல் வாய்ஸ்

கோடை காலத்தின் தொடக்கத்தை குறிக்கும் ஜகரண்டா மலர்கள் கொடைக்கானல் மலைப் பாதையின் இருபுறங்களிலும் பூக்க துவங்கியுள்ளதாக எமது செய்தியாளர் தெரிவிக்கிறார்.

.. வாய்ஸ் ..



காட்டு யானைகள்

ஈரோடு மாவட்டம் தாளவாடி மலைப்பகுதியில் விவசாய நிலங்களுக்குள் புகுந்து பயிர்களை சேதப்படுத்தும் காட்டு யானைகள் வனப்பகுதியிலிருந்து வெளியேறாமல் தடுக்க நடவடிக்கை எடுக்க வேண்டுமென்று அப்பகுதி விவசாயிகள் கோரிக்கை விடுத்துள்ளனர்.

எரஹள்ளி கிராமத்தில் வாழை மரங்களை சேதப்படுத்திய யானையை வனத்துறையினர் காட்டுக்குள் விரட்டினர்.



கிரிக்கெட்

ஐ.சி.சி. உலக கோப்பை 20-20 கிரிக்கெட் போட்டியின் சூப்பர் 8 சுற்று ஆட்டத்தில் அஹமதாபாத்தில் இந்தியா இன்று இரவு 7 மணிக்கு தென்னாப்பிரிக்காவை எதிர்கொள்கிறது.

பல்லேகலேவில் பிற்பகல் 3 மணிக்கு நடைபெறும் மற்றொரு போட்டியில் இலங்கை - இங்கிலாந்தை எதிர்கொள்கிறது.

இத்துடன் இந்த செய்தியறிக்கை முடிவடைந்தது.

